

خوشگوار ازدواجی زندگی



شیخ العرب عارف باللہ مجاز زمانہ حضرت اقدس مولانا شاہ حکیم محمد سلختر صاحب رحمہ اللہ

خانقاہ امدادیہ اہل شرفیہ: کلکتہ، اقبال پورہ



سلسلہ مواعظ حسنہ نمبر ۷

خوشگوار ازدواجی زندگی

(قرآن و سنت کی روشنی میں)

شَيْخُ الْعَرَبِ عَارِفٌ بِاللَّهِ مُجَرِّدِ زَمَانِهِ
وَالْعَجْمِ عَارِفٌ بِاللَّهِ مُجَرِّدِ زَمَانِهِ

حَضْرَتِ اَقْدَسِ مَوْلَانَا شَاهِ حَكِيمِ مُحَمَّدِ سَلَامِ خَيْرِ صَاحِبِ رَحْمَتِ اللّٰهِ عَلَيْهِ

حسبِ هِدَايَتِ وَاِرْشَادِ

حَلِيمِ الْأُمَّتِ حَضْرَتِ اَقْدَسِ مَوْلَانَا شَاهِ حَكِيمِ مُحَمَّدِ سَلَامِ خَيْرِ صَاحِبِ رَحْمَتِ اللّٰهِ عَلَيْهِ

محبت تیرا صدقہ ہے ثمر میں تیرا زون کے
جو میں نہ شکر کرتا ہوں خزانے تیرا زون کے

بد فیض صحبت ابرار یہ دردِ محبت ہے
بد اُمید نصیحت دوستوں اسکی اشاعت ہے

انتساب

شیخ العرب عارف باللہ محدث زمانہ حضرت اقدس مولانا شاہ حکیم محمد اختر صاحب رحمۃ اللہ علیہ
والعجۃ عارف باللہ محدث زمانہ حضرت اقدس مولانا شاہ حکیم محمد اختر صاحب رحمۃ اللہ علیہ

کے ارشاد کے مطابق حضرت والا رحمۃ اللہ علیہ کی جملہ تصانیف و تالیفات

محل السنۃ حضرت مولانا شاہ ابرار الحق صاحب رحمۃ اللہ علیہ

اور

حضرت اقدس مولانا شاہ عبد الغنی پھولپوری صاحب رحمۃ اللہ علیہ

اور

حضرت مولانا شاہ محمد احمد صاحب رحمۃ اللہ علیہ

کی

صحبتوں کے فیوض و برکات کا مجموعہ ہیں

ضروری تفصیل

وعظ : خوشگوار ازدواجی زندگی
 واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
 تاریخ وعظ : ۲۵ محرم الحرام ۱۴۱۱ھ مطابق ۱۱ اگست ۱۹۹۰ء بروز جمعہ
 مرتب : حضرت سید عشرت جمیل میر صاحب مدظلہ (خلیفہ مجاز بیعت حضرت والا رحمۃ اللہ علیہ)
 تاریخ اشاعت : ۳۰ ربیع الثانی ۱۴۳۶ھ مطابق ۲۰ فروری ۲۰۱۵ء
 زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
 پوسٹ بکس: 11182 رابطہ: 92.21.34972080+ موبائل: 0316-7771051
 ای میل: khanqah.ashrafia@gmail.com
 ناشر : کتب خانہ مظہری، گلشن اقبال، بلاک نمبر ۲، کراچی، پاکستان

قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شائع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شائع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سر انجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نمبرہ و خلیفہ مجاز بیعت حضرت والا رحمۃ اللہ علیہ
 ناظم شعبہ نشر و اشاعت، خانقاہ امدادیہ اشرفیہ

بِسْمِ اللّٰهِ الرَّحْمٰنِ الرَّحِیْمِ

پیش لفظ

۲۵ محرم الحرام ۱۴۱۱ھ مطابق ۱۷ اگست ۱۹۹۰ء بروز جمعۃ المبارک تقریباً ساڑھے بارہ بجے دوپہر، مسجد اشرف خانقاہ امدادیہ اشرفیہ گلشن اقبال کراچی میں جناب سید سعید اللہ حسینی صاحب کی صاحبزادی کا عقد مسنونہ نہایت سادگی کے ساتھ سُنّت کے مطابق ہوا۔ حضرت اقدس عمر شہناو مولانا حکیم محمد اختر صاحب دامت برکاتہم اپنے مواعظ میں گاہ بہ گاہ شادی بیاہ وغیرہ کی تقریبات کے منکرات و رسومات کا رد اپنے خاص محبت بھرے انداز میں فرماتے رہتے ہیں جس کی وجہ سے پچھلے چند سالوں میں الحمد للہ تعالیٰ کئی احباب کو اس کی توفیق ہوئی کہ انہوں نے خاندانی روایات کو چھوڑ کر مسجد اشرف میں سُنّت کے مطابق اپنی اولاد کا نکاح کیا اور انہوں نے کہا کہ سنت پر عمل کی برکت سے ہم بہت سے جھنجھٹ اور عذاب سے بچ گئے، ورنہ یہی نکاح اگر میرج ہال میں ہوتا تو ہزاروں روپے ہال کے کرایہ اور ڈیکوریشن کھلانے پلانے اور ریونموڈ کی فضول رسموں میں ضائع ہو جاتے اور گناہ کا وبال الگ ہوتا۔ سنت پر عمل سے دین کا فائدہ تو ہے ہی، دنیا کا نفع بھی ہے اور راحت و سکون نصیب ہوتا ہے۔

نکاح سے قبل ساڑھے گیارہ بجے مسجد میں سالکین کے ہفتہ واری اجتماع میں حضرت والادامت برکاتہم نے میاں بیوی کے حقوق اور باہمی معاشرت کے بارے میں نہایت اثر انگیز اور قرآن و حدیث سے مدلل بیان فرمایا جس سے حاضرین کرام کو بہت نفع ہوا۔ جناب سید سعید اللہ حسینی صاحب اور ان کے اہل خاندان حضرت والادامت فیوضہم سے نہایت محبت کا تعلق رکھتے ہیں انہوں نے اور بہت سے دیگر حضرات نے کہا کہ یہ وعظ نہایت نافع اور عجیب تاثیر ہے اور خواہش ظاہر کی کہ اس کو شائع کر دیا جائے تاکہ اس کا نفع عام ہو۔ لہذا کیسٹ سے نقل کر کے ہدیہ ناظرین ہے۔

والدین کو ایک مشورہ ہے کہ اپنے بیٹا بیٹی کے نکاح کے موقع پر یہ رسالہ ان کو ہدیہ دے دیا کریں۔ اس میں پُر لطف و پُر سکون گھریلو زندگی کی ضمانت ہے، ان شاء اللہ تعالیٰ۔

اس رسالہ کا حضرت والادامت برکاتہم نے از اوّل تا آخر خود بھی مطالعہ فرمایا ہے۔
اللہ تعالیٰ اس کے نفع کو عام و تام فرمائیں اور شرف قبولیت عطا فرمائیں، آمین۔

جامع

یکے از خدام حضرت مولانا حکیم محمد اختر صاحب دامت فیوضہم



عشق مجازی کا علاج

دل کو دے کر حُسن فانی پر نہ اُڑا جائے گا
حُسن کا اُڑا ہوا منظر نہ دیکھا جائے گا
یہ حسیں تجھ کو کبھی آباد کر سکتے نہیں
تیرے دل کو جز اَلم کچھ شاد کر سکتے نہیں
عشق صورت ہے عذابِ نارِ عاشق کے لیے
زندگی کس درجہ ہے پُر خارِ فاسق کے لیے
صورت گل ہیں مگر خاروں سے بڑھ کر پُر اَلم
صورتاً اِن کا کرم عاشق پہ ہے صِدہا ستم
اے خدا کشتی مری طوفانِ شہوت سے بچا
اِن حسینوں کے عذابِ نارِ اَلفِت سے بچا
اِن کے چہروں سے نمک کچھ دِن میں جب جھڑ جائے گا
میر اُن کو دیکھ کر تو شرم سے گڑ جائے گا
اِن کی زلفِ سیاہ پر جب سے سفیدی چھا گئی
ہر کلی اخترِ غمِ حسرت سے پھر مُر جھا گئی
(اختر)

خوشگوار ازدواجی زندگی

(قرآن و سنت کی روشنی میں)

الْحَمْدُ لِلَّهِ وَكَفَى وَسَلَّمَ عَلَى عِبَادِهِ الَّذِينَ اصْطَفَىٰ أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقْوَاهُ وَلَا تَمُوتُنَّ إِلَّا وَأَنْتُمْ مُسْلِمُونَ ﴿١٠٤﴾^۱

وَقَالَ تَعَالَىٰ يَا أَيُّهَا النَّاسُ اتَّقُوا رَبَّ الَّذِي خَلَقَكُمْ مِنْ نَفْسٍ

وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً

وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا ﴿١٠٥﴾^۲

وَقَالَ تَعَالَىٰ يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ﴿١٠٦﴾

يُصِدِّقْكُمْ أَنْفُسَكُمْ وَيُغْفِرْ لَكُمْ ذُنُوبَكُمْ

وَمَنْ يُطِعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿١٠٧﴾^۳

وَقَالَ تَعَالَىٰ وَعَاشِرُوهُنَّ بِالْمَعْرُوفِ^۴

وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ النِّكَاحُ مِنْ سُنَّتِي^۵

۱۔ آل عمران: ۱۰۴

۲۔ النساء: ۱

۳۔ الاحزاب: ۷۰

۴۔ النساء: ۱۹

۵۔ سنن ابن ماجہ: ۲۳۸، باب ماجاء فی فضل النکاح، المكتبة الرحمانية

وَفِي رِوَايَةٍ فَمَنْ رَغِبَ عَن سُنَّتِي فَلَيْسَ مِنِّي
 وَقَالَ صَلَّى اللَّهُ تَعَالَى عَلَيْهِ وَسَلَّمَ إِنَّ أَعْظَمَ النِّكَاحِ بَرَكَةً أَيْسَرُهُ مَوْنَةً
 وَقَالَ صَلَّى اللَّهُ تَعَالَى عَلَيْهِ وَسَلَّمَ الرَّأَةُ كَالضِّدِّعِ إِنْ أَقْتَمْتَهَا
 كَسَرْتَهَا وَإِنْ اسْتَمْتَعْتَ بِهَا اسْتَمْتَعْتَ بِهَا وَفِيهَا عِوَجٌ
 وَقَالَ صَلَّى اللَّهُ عَلَيْهِ وَسَلَّمَ يَغْلِبَنَّ كَرِيمًا وَيَغْلِبُهُنَّ لَيْمٌ فَأَحِبُّ
 أَنْ أَكُونَ كَرِيمًا مَغْلُوبًا وَلَا أَحِبُّ أَنْ أَكُونَ لَيْمًا غَالِبًا

آپ حضرات کے سامنے آج میاں بیوی کے حقوق اور نکاح سے متعلق نکاح کے موقع پر جو خطبہ پڑھا جاتا ہے، اس کی چار آیتیں تلاوت کی گئیں اور چار حدیثیں سرور عالم صلی اللہ علیہ وسلم کی سنائی گئیں۔ اب ان کا ترجمہ اسی ترتیب سے کرتا ہوں جس ترتیب سے تلاوت کی گئی ہیں جس کو عربی میں لف و نشر مہرب کہتے ہیں۔ اللہ تعالیٰ فرماتے ہیں:

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ

اے ایمان والو! اللہ سے ڈرو، اتنا ڈرو کہ اللہ سے ڈرنے کا حق ادا کر دو۔

معلوم ہوا کہ تھوڑا سا ڈرنا اللہ کو پسند نہیں ہے، اللہ تعالیٰ کو کتنا ڈرنا پسند ہے؟ فرماتے ہیں **حَقَّ تَقَاتِهِ**، ڈرنے کا حق ادا کر دو، یعنی کامل تقویٰ اختیار کرو۔ اب سوال یہ ہے کہ ڈرنے کا حق کیا ہے؟ کامل تقویٰ کس چیز کا نام ہے؟ قرآن پاک کا معاملہ ہے، یہاں جہالت کے تصورات کام نہیں دے سکتے، جب تک کہ مفسرین کی بڑی بڑی تفسیروں سے انسان رجوع نہ کرے۔ اس آیت کی تفسیر حضرت حکیم الامت مجدد الملت مولانا اشرف علی صاحب تھانوی رحمۃ اللہ علیہ نے ”بیان القرآن“ میں فرمائی ہے کہ ڈرنے کے حق سے اللہ تعالیٰ کی کیا مراد ہے یعنی

۱۔ مشکوٰۃ المصابیہ: ۲/۲۶۸، کتاب النکاح، المكتبة القديمية - كنز العمال: ۳/۲۹۹، باب في آداب النكاح، مؤسسة الرسالة

۲۔ صحیح البخاری: ۲/۴۹، باب المداراة مع النساء، المكتبة القديمية

۳۔ روح المعانی: ۵/۱۲، اراحىء التراث، بیروت

كَمَا أَنْتُمْ تَرَكْتُمُ الْكُفْرَ وَالشِّرْكَ أَنْتُمْ كُوا الْمَعَاصِي كُلَّهَا

اے ایمان والو! جس طرح تم نے کفر و شرک سے توبہ کر لی، تم کفر و شرک سے جس طرح بچتے ہو اسی طرح تمام گناہوں سے بھی بچو۔ جو شخص کفر سے بچتا ہے، شرک سے بچتا ہے، لیکن گناہ نہیں چھوڑتا، اس نے اللہ سے ڈرنے کا حق ادا نہیں کیا۔ لہذا یہاں حق ادا کرنے کا مطلب یہ ہے کہ ایمان لا کر جس طرح تم کفر اور شرک سے بچتے ہو، ہماری نافرمانی سے بھی بچو، گناہوں سے بچو، سب گناہ چھوڑ دو۔

وَلَا تَمُوتُنَّ إِلَّا وَأَنْتُمْ مُسْلِمُونَ

اور تمہیں موت نہ آئے مگر حالتِ اسلام میں۔

یہ پہلی آیت کا ترجمہ ہو گیا مع تفسیر کے۔

دوسری آیت میں اللہ سبحانہ و تعالیٰ ارشاد فرماتے ہیں اے دنیا کے تمام انسانو!

يَا أَيُّهَا النَّاسُ، ساری دنیائے انسانیت مخاطب ہے کہ اے دنیا کے سارے انسانو! **اتَّقُوا**

رَبَّكُمْ اپنے رب سے ڈرو **الَّذِي خَلَقَكُمْ مِنْ نَفْسٍ وَاحِدَةٍ** جس نے تم کو ایک جاندار

سے پیدا کیا۔ اس آیت کی تفسیر میں حکیم الامت تھانوی رحمۃ اللہ علیہ فرماتے ہیں کہ اللہ تعالیٰ

نے اپنے بندوں کو پیدا کرنے کی تین قسمیں اس آیت میں بیان کی ہیں **الَّذِي خَلَقَكُمْ مِنْ**

نَفْسٍ وَاحِدَةٍ تم سب کو ایک جان سے یعنی بابا آدم علیہ السلام سے پیدا کیا ہے، اور بابا آدم

علیہ السلام کو اللہ تعالیٰ نے مٹی سے پیدا کیا بغیر ماں باپ اور اسباب و وسائل کے۔ تو اللہ تعالیٰ نے

اس پیدائش میں اپنی قدرت ظاہر کر دی کہ اللہ تعالیٰ اسباب و وسائل کے محتاج نہیں ہیں، وہ

چاہیں تو بے جان مٹی سے جاندار کو پیدا کر دیں۔ پس اے دنیا کے انسانو! ایسی زبردست قدرت

والے مالک سے ڈرو۔ تو یہ پیدائش کی پہلی قسم ہو گئی، یعنی بے جان سے جاندار کا پیدا کرنا۔

وَخَلَقَ مِنْهَا ذَوْجَهَا اور اس جاندار سے اس کا جوڑا پیدا کیا، یعنی بابا آدم علیہ السلام

سے اللہ نے ان کی بی بی کو پیدا کر دیا۔ یہ دوسری قسم ہو گئی پیدائش کی، کہ اللہ چاہے تو زندہ سے

زندہ کو پیدا کر دے بغیر مرد اور عورت کے اختلاط و تعلق کے کیوں کہ حضرت حوا حضرت آدم علیہ السلام کی پسلی سے پیدا ہوئیں۔ اور فرماتے ہیں:

وَبَثَّ مِنْهُمَا رِجَالًا كَثِيرًا وَنِسَاءً

اور ان دونوں سے، یعنی بابا آدم اور مائی حوا سے تم سب کو پیدا کیا، اور پیدا ایش کی یہ تیسری شکل ہو گئی اور قیامت تک یہ سلسلہ پیدا ایش کا جاری رہے گا۔ ان دو سے چار ہوئے اور چار سے آٹھ، یہاں تک کہ آج ساری دنیا میں انسان ہی انسان نظر آتے ہیں اور اللہ سب کو رزق دے رہا ہے، فیملی پلاننگ اور منصوبہ بندی کی کوئی ضرورت نہیں، جو اللہ روح ڈال سکتا ہے، وہ روٹی بھی دے سکتا ہے، روٹی سے زیادہ روح قیمتی ہے، لاکھوں روٹیاں موجود ہیں، ڈاکٹر بھی موجود ہیں، مگر روح نکل جانے کے بعد کوئی روح نہیں دے سکتا، اور روٹیوں کا انتظام ہو سکتا ہے، خواہ مخواہ یہ کافر حماقت سے روٹیوں کی فکر میں رہتے ہیں۔ مفتی شفیع صاحب رحمۃ اللہ علیہ نے ایک عجیب بات لکھی ہے کہ دیکھو بکر اکبری اور بیل گائے کی ہر سال قربانی ہوتی ہے اور یہ جانور ہر سال مل جاتے ہیں، کوئی کمی نہیں ہوتی اور کتے کتیا اور سور وغیرہ کی قربانی نہیں ہوتی اور ان کی پیدا ایش بھی خوب ہوتی ہے، مگر نظر نہیں آتے، برکت انہیں ہے، قربانی میں اللہ کے نام پر ذبح ہونے سے برکت ہوتی ہے۔ ایک ہندو نے کہا کہ مسلمان بہت سخت دل ہیں کہ جانور پر چھری پھیر دیتے ہیں۔ حکیم الامت نے اس کا جواب دیا کہ تم لوگ جو جھکا کرتے ہو یعنی بغیر اللہ کا نام لیے جانور کو کاٹتے ہو، اس سے اسے تکلیف ہوتی ہے، لیکن جب بسم اللہ پڑھ کر جانور کو ذبح کیا جاتا ہے تو اللہ کے نام سے وہ مست ہو جاتا ہے ”انڈر کلوروفارم“ ہو جاتا ہے، عشق الہی میں مست ہو کر جان دیتا ہے۔ ان کا نام ایسا پیرا نام ہے

اللہ اللہ کیسا پیارا نام ہے

عاشقوں کا مینا اور جام ہے

صحابہ کو عشق الہی میں جب تیر لگتا تھا تو کہتے تھے **فُرْتُ وَرَبِّ انْكَعَبَةِ** ربّ کعبہ کی قسم! میں کامیاب ہو گیا۔ اللہ کے نام پر سب تکلیفیں آسان ہو جاتی ہیں۔ اسی لیے اللہ کی محبت سیکھنا فرض ہے، اگر اللہ پاک کی محبت انسان سیکھ لے تو دنیا ایسی مزے دار ہو جاتی ہے کہ میں کیا

کہوں۔ اور اللہ تعالیٰ فرماتے ہیں **وَ اتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ** اور اے لوگو! تم اس اللہ سے ڈرو جس کے نام کے ذریعے تم ایک دوسرے سے مطالبہ کیا کرتے ہو، یعنی جس کے نام کے صدقہ میں تم اپنا حق مانگتے ہو، کیا کہتے ہو جب کسٹومر (گاہک) بقایا نہیں دیتا اور بقایا نہ ملنے سے پریشانی کا ٹیومر نکل آتا ہے؟ تو کہتے ہو اللہ کے نام پر میرا بقایا دے دو، خدا سے ڈرو۔

تو اللہ پاک فرماتے ہیں کہ جس اللہ سے ڈرا کر تم اپنا حق مانگتے ہو، اس اللہ ہی سے ڈر کر اپنے رشتہ داروں کا حق بھی ادا کرو، ان کے حقوق ضائع کرنے سے ڈرو، تمہارے ذمہ جن جن کا حق ہے وہ بھی ادا کرو یعنی بیوی بچوں کا حق، خون کے رشتوں کا حق۔

وَالْأَرْحَامَ سے کیا مراد ہے؟ اکثر لوگ ارحام یعنی خون کے رشتے خالی اپنے ماں باپ، بہن بھائی کے رشتے کو سمجھتے ہیں، یعنی صرف اپنے ماں باپ، بہن بھائی، دادا دادی، نانا نانی وغیرہ کو خون کا رشتہ سمجھتے ہیں، لیکن بیوی کے رشتہ داروں کو خون کا رشتہ نہیں سمجھتے۔ اس لیے آج میں اس آیت کی تفسیر نقل کر رہا ہوں جو علامہ آلوسی السید محمود بغدادی نے تفسیر روح المعانی میں کی ہے، اور میں عربی عبارت بھی نقل کر رہا ہوں، تاکہ اہل علم بھی مزہ پائیں۔ فرماتے ہیں:

الْمُرَادُ بِالْأَرْحَامِ الْأَقْرَبَاءُ مِنْ جِهَةِ النَّسَبِ وَمِنْ جِهَةِ النِّسَاءِ ۞

یعنی خون کے رشتوں سے مراد وہ رشتے بھی ہیں جو ہمارے خاندانی بننے ہیں اور وہ رشتے بھی ہیں جو بیوی کی طرف سے بنتے ہیں، یعنی بیوی کی اماں جس کا نام ساس اور بیوی کے ابا جس کا نام خسر ہے، خسر کے معنی ہیں بادشاہ، فارسی میں خسر اور اردو میں سسر کہتے ہیں اور بیوی کا بھائی جس کو انگریزی والے تو بے چارے برادر ان لاکتے ہیں، مگر اردو میں بعض لوگ اس کو سالا کہہ دیتے ہیں، لیکن ہمارے بزرگوں نے فرمایا کہ لفظ سالے سے احتیاط کرو، یہی کہہ دو کہ میری بیوی کے بھائی ہیں یا بچوں کے ماموں ہیں اور اگر اردو اچھی آتی ہے تو برادرِ نسبتی کہہ دیجیے، چلیے اگر آپ ”انگش مین“ ہیں تو برادر ان لاہی کہہ دیجیے، لیکن لفظ سالے سے احتیاط کیجیے، کیوں کہ یہ لفظ اب گالیوں میں استعمال ہوتا ہے۔

تو خون کے رشتوں سے مراد ماں باپ، بہن بھائی، دادا دادی، نانا نانی بھی ہیں اور

نکاح ہونے کے بعد بیوی کے ماں باپ، دادا دادی اور بھائی وغیرہ بھی خون کے رشتوں میں داخل ہیں، اگر ان کو فاقہ ہو گیا اور اس نے اپنا پیٹ بھر لیا تو قیامت کے دن اس سے مواخذہ ہوگا، ان کی دیکھ بھال بھی رکھیے، اگر کسی کے ساس سسر یا برادرِ نسبتی غریب ہوں اور ان کو فاقہ ہو رہا ہو تو اگر اللہ نے دیا ہے تو ان کی دیکھ بھال کرنا گویا کہ اپنے ماں باپ اور اپنے بھائی کی دیکھ بھال کرنا ہے۔ اپنے ماں باپ کے حقوق اور عزت کو تو لوگ جانتے ہیں، لیکن بیوی کے ماں باپ کی عزت کرنا بھی اپنے ماں باپ کی طرح عزت میں داخل ہے۔

اور ذرا ذرا سی بات میں اپنی حکومت بھی نہ جتائیے، مثلاً ساس بیمار ہے اور داماد صاحب آگئے، اس نے کہا کہ بیٹا! آج کل مجھے دست لگ رہے ہیں، بیٹی مجھ کو کھچڑی پکا کر دے دیتی ہے بے چاری، ایک ہی بیٹا ہے، آپ دو دن بعد لے جائیے، تو کہتے ہیں نہیں نہیں، نکاح کے بعد اب تمہاری حکومت ختم **الرِّجَالُ قَوَّامُونَ عَلَى النِّسَاءِ**ؑ واہ رے مولانا! خوب آیت یاد کی ہوئی ہے، میری حکومت ہے، یہ حکومت ہے یا بے رحمی ہے؟ نالائقتی ہے، اس شخص کے اخلاق بالکل گرے ہوئے ہیں، اگر اپنی ماں بیمار ہوتی تو کیا کرتے؟ جو وہاں کرتے وہی یہاں بھی کرو، رحم کرو، خود پکالو یا ہوٹل میں کھا لو، آپ کی بیوی دو ایک روز اور رہ جائے گی، اپنی ماں کی خدمت کر لے گی تو کون سا غضب ہو جائے گا؟ جس نے پالا ہے سولہ سال تک، کیا نکاح کے بعد اس کا حق ختم ہو جاتا ہے؟ رحمت کی شان کے خلاف ہے، یہ بہت سخت دلی کی بات ہے، فوراً کہیے بہت اچھا، دو دن نہیں، آپ چار دن رکھیے، جب آپ کی طبیعت خوب ٹھیک ہو جائے گی تب آؤں گا، بلکہ آکر خیریت بھی پوچھیے، خود بھی کھچڑی پکانے میں لگ جائیے، ساس کو اماں کہیے کہ اماں جی! لائیے میں بھی آپ کی کچھ خدمت کر دوں۔ بیٹی دی ہے، جگر کا ٹکڑا دیا ہے، مفت میں نہیں پایا ہے آپ نے، ماں باپ اپنے جگر کا ٹکڑا پیش کرتے ہیں، مگر اس جگر کے ٹکڑے پر جیسا رحم کرنا چاہیے ویسا نہیں کرتے، عجیب معاملہ ہے کہ اپنی بیٹی کو اگر داماد ذرا سا ستادے، فوراً پیر صاحب کے یہاں حاضر کہ تعویذ چاہیے، صاحب! ایسا تعویذ کہ داماد بالکل لٹو ہو جائے اور جو بیوی کہے اس کی بات مانے، اس کی محبت میں اندھا ہو جائے، ایسا تعویذ کہ بھیڑ اور دنبہ بنادو، اشاروں پر ناچے۔ یہ کیا باتیں ہیں،

ایسا تعویذ دینا تو جائز بھی نہیں ہے، جتنا شریعت کا حق ہے وہ ادا کرے۔ اسی لیے تعویذ میں ”برائے ادائیگی حقوقِ جائز“ لکھا جاتا ہے، جاہل پیروں کی بات میں نہیں کرتا، جو اللہ والے پیر ہیں وہ تعویذ دیتے ہیں تو یہ جملہ لکھتے ہیں ”برائے ادائیگی حقوقِ جائز“، لیکن اپنی بیٹی کے لیے تعویذ مانگنے والو! تمہاری بیویاں بھی کسی کی بیٹیاں ہیں، اگر آپ کے مزاج میں غصہ ہے تو خود اپنے لیے جا کر تعویذ لے آئیے۔

بِسْمِ اللّٰهِ الرَّحْمٰنِ الرَّحِیْمِ سات مرتبہ پڑھ کر کھانے پر دم کیجیے، بچوں کے کھانے پر بھی دم کر دیں تاکہ بچے بھی غصہ والے نہ ہوں، بلکہ اگر اس دم کیے ہوئے پانی سے آٹا گوندھا جائے کھانا پکایا جائے تو ان شاء اللہ سارے گھر پر شانِ رحمت کی بہار آجائے گی۔ جو شخص اپنے لیے تعویذ لے کہ صاحب! میرے اندر غصہ بہت ہے، بعض وقت میں بیوی کو سخت بات کہہ دیتا ہوں، بے چاری ساری رات روتی ہے، آپ مجھے کوئی ایسا تعویذ دے دیجیے کہ میرا غصہ کم ہو جائے، تب وہ انسان ہے، اس کو احساس تو ہے۔

چھ مہینے پہلے جدہ سے ایک خط آیا تھا کہ میرے گھر میں بڑی لڑائی رہتی ہے، میاں بیوی میں بچوں میں ہر ایک میں غصہ ہے، سب افلاطون سے کم نہیں ہیں۔ میں نے ان کو لکھ دیا کہ جب دسترخوان لگ جائے تو **بِسْمِ اللّٰهِ الرَّحْمٰنِ الرَّحِیْمِ** سات مرتبہ پڑھ کر کھانے پر دم کر کے کھائیں اور چلتے پھرتے سب لوگ **یَا اللّٰهُ یَا رَحْمٰنُ یَا رَحِیْمُ** پڑھا کریں بقدرِ تحمل، اور جن کے مزاج میں زیادہ غصہ ہو وہ ٹھنڈے پانی میں گلو کو زحل کر کے ایک لیموں نچوڑ کر تین چمچ اسپنغول کی بھوسی بھی ڈال دیں، تاکہ خون میں گرمی اور حدت نہ رہے۔ اس کو روزانہ پیئیں۔ ایک مہینے بعد خط آیا کہ سارے گھر میں سکون ہو گیا اور بڑی دعائیں لکھیں۔

یہ غصہ بڑی خطرناک چیز ہے، اس بیماری سے کتنے لوگوں کے گھر اُجڑ گئے۔ ایک شخص نے بارہ بجے رات کو میرے گھر کا دروازہ کھٹکھٹایا، جب میں ناظم آباد میں رہتا تھا، مجھے بہت ناگوار ہوا کہ جس سے دنیا کا کوئی کام اٹکا ہو، اس کے ساتھ یہ معاملہ نہیں کریں گے اور مولوی کا دروازہ جب چاہو کھٹکھٹادو، اس نے کہا کہ صاحب! بہت مجبوری میں آیا ہوں، غصہ میں میں نے بیوی کو تین طلاق دے دی، اب میرا غصہ جب ٹھنڈا ہو تو میری نیند حرام ہو گئی ہے، میرا تو ہارٹ فیل ہو رہا ہے، چھوٹے چھوٹے بچوں پر پیار آرہا ہے اور بیوی کی بھی یاد

آ رہی ہے، اب میں کیا کروں؟ میں نے کہا کہ تم نے تو تینوں تیر نکال دیے، دینا ہی تھا ظالم! تو دو ہی طلاق دیتا، ایک تیر تو اپنے پاس رکھتا۔ کہنے لگا کہ صاحب غصہ میں میں پاگل ہو گیا تھا۔ غصہ میں پاگل ہو گئے تھے تو اب بھگتو، طلاق تو ایسی چیز ہے کہ ہنسی مذاق میں دے دو تب بھی ہو جاتی ہے اور غصہ میں پاگل ہو کر دو تب بھی ہو جاتی ہے۔

مگر غصہ کے پاگل پن پر ہمارے ایک دوست ڈاکٹر احسن صاحب ڈاکٹر عبدالحی صاحب رحمۃ اللہ علیہ کے صاحبزادہ کی ایک بات یاد آگئی۔ مجھ سے ایک دن کہنے لگے کہ غصہ کبھی پاگل نہیں ہوتا، غصہ تو بڑا عقل مند اور ہوشیار ہوتا ہے۔ میں نے کہا کہ وہ کیسے؟ کہنے لگے کہ ایک شخص اگر سیر بھرے اور اس کو غصہ آرہا ہے کسی کمزور پر، کہہ رہا ہے کہ ہٹ جاؤ میں اس وقت پاگل ہو رہا ہوں، لیکن اسی وقت اگر اس کا سوا سیر کوئی مقابلے میں آجائے، تب وہ پھر ”سوری“ کہتا ہے، معاف کیجیے گا صاحب! اس وقت مجھ سے غلطی ہو گئی، آئندہ کبھی غصہ نہیں کروں گا مثلاً محمد علی کلبے کی بہن اس کو بیاہی ہے اور اس کا یہ بہنوئی پٹائی کر رہا تھا کہ اتنے میں وہ آگیا بین الاقوامی باکسنگ ماسٹر، اور اس نے ایک مکا دکھایا تو یہ کانپنے لگے گا اور ہاتھ جوڑنے لگے گا۔ بتائیے اس وقت غصہ کیوں پاگل نہیں ہوا؟ معلوم ہوا کہ غصہ پاگل ہوتا ہے اپنے سے کمزور پر، اپنے سے زیادہ طاقت ور پر غصہ سے زیادہ ہوشیار اور چالاک کوئی نہیں ہے۔

جو شخص اللہ کے غضب کو اور اللہ کی طاقت کو یاد کرے گا، غصہ میں بے قابو نہیں ہو سکتا۔ ایک صحابی اپنے غلام کی پٹائی کر رہے تھے، حضور صلی اللہ علیہ وسلم نے ان کے پیچھے سے فرمایا **اللَّهُ أَقْدَرُ عَلَيْكَ مِنْكَ عَلَيْهِ** اے شخص! تجھ کو جتنی طاقت اس غلام پر ہے اس سے زیادہ طاقت خدا کو تجھ پر ہے۔ صحابی کہتے ہیں میں نے مڑ کر دیکھا **فَإِذَا هُوَ رَسُولُ اللَّهِ صَلَّى اللَّهُ عَلَيْهِ وَسَلَّمَ** وہ تو حضور صلی اللہ علیہ وسلم تھے۔ میں نے عرض کیا **هُوَ حُرٌّ يُوجِبُهُ اللَّهُ** اس غلام کو میں آزاد کرتا ہوں اللہ کی رضا کی خاطر۔ آپ صلی اللہ علیہ وسلم نے فرمایا کہ اگر تو اس کو آزاد نہ کرتا **لَلْفَحْتِكَ النَّارُ** ^۱ تو تجھ کو جہنم کی آگ لپیٹ لیتی۔ معلوم ہوا کہ جب غصہ آئے تو خدا کے غضب کو بھی یاد کیجیے۔

حدیثِ پاک میں آتا ہے:

مَنْ كَفَّ غَضَبَهُ كَفَّ اللَّهُ عَنْهُ عَذَابَهُ يَوْمَ الْقِيَامَةِ ۳

جس نے اپنا غصہ روک لیا، اللہ قیامت کے دن اپنا عذاب اس سے روک لے گا۔
حضرت صدیق اکبر رضی اللہ تعالیٰ عنہ کو اپنے ایک رشتہ دار پر ان کی ایک غلطی کی وجہ سے سخت غصہ آیا تھا۔ اللہ تعالیٰ نے قرآن کی آیت نازل کی:

أَلَا تَحِبُّونَ أَنْ يَغْفِرَ اللَّهُ لَكُمْ ۴

کیا تم (اے صدیق اکبر!) اس بات کو پسند نہیں کرتے کہ (تم میرے اس بندے کو معاف کر دو جو بدری صحابی ہے اور) میں تم کو قیامت کے دن معاف کر دوں۔ صدیق اکبر نے قسم اٹھائی:

وَاللَّهِ إِنِّي أَحْبُّ أَنْ يَغْفِرَ اللَّهُ لِي ۵

خدا کی قسم! میں محبوب رکھتا ہوں کہ خدا مجھ کو معاف کر دے اور میں اپنے رشتہ دار کی خطا کو معاف کرتا ہوں۔

ایک شخص کو اپنی بیوی پر غصہ آیا تھا، سالن میں نمک تیز کر دیا تھا، لیکن پھر اسے اللہ یاد آیا اور دل میں کہا کہ اسے کچھ نہیں کہوں گا، دل ہی دل میں اللہ سے سوا کر لیا کہ اے اللہ! یہ آپ کی بندی ہے، میری بیوی تو ہے، لیکن آپ کی بندی بھی ہے۔ بس یہی چیز لوگ یاد نہیں رکھتے۔ وہ سمجھتے ہیں کہ صرف میری بیوی ہے، یہ یاد رکھا کیجیے کہ خدا تعالیٰ کی بندی ہے، اللہ آسمان سے دیکھ رہا ہے، ایسا نہ ہو کہ کوئی زیادتی ہو جائے، جنہوں نے اس کی پروا نہیں کی میں نے دیکھا ہے کہ ایسے ظالموں کا بہت بُرا حشر ہوا۔ اکثر کو دیکھا کہ فالج ہو گیا، پڑے پڑے ہگ رہے ہیں اور کسی مصیبت میں مبتلا ہو گئے۔ ظلم کی سزا بہت خطرناک ہوتی ہے۔

لہذا اس نے معاف کر دیا۔ جب ان کا انتقال ہوا تو حکیم الامت تھانوی رحمۃ اللہ علیہ فرماتے ہیں کہ ایک شخص نے ان کو خواب میں دیکھا، پوچھا کہ بھائی! تمہارے ساتھ

۳ مشکوٰۃ المصابیہ: ۲/۳۳۲، باب الغضب والکبر، المكتبة القديمية

۴ النور: ۲۲

۵ صحیح البخاری: ۴۰۰/۲، (۴۶۸)، باب قوله لولا اذا سمعتموه قلم ما يكون لنا ذكره بلفظ انا لئلا ان تغفرتنا، المكتبة المظهيرية

اللہ تعالیٰ نے کیا معاملہ کیا؟ انہوں نے کہا کہ اللہ تعالیٰ نے فرمایا کہ ایک دن تمہاری بیوی سے کھانے میں نمک تیز ہو گیا تھا، تم کو غصہ تو بہت آیا تھا، لیکن تم نے مجھ کو خوش کرنے کے لیے اسے معاف کر دیا تھا میری بندی سمجھ کر، اس کے بدلہ میں آج میں تم کو معاف کرتا ہوں۔ آہ! اگر اس کو کوئی معمولی شخص بیان کرتا تو اتنا اثر نہ ہوتا۔ حکیم الامت مجدد الملت جیسے اللہ والے عالم نے اس قصہ کو اپنے وعظ میں بیان فرمایا۔ لہذا اپنے بال بچوں، اپنی بیویوں اپنے رشتہ داروں اور اپنے ماں باپ کے معاملے میں ہوشیار ہو جائیے خصوصاً ماں باپ کے معاملے میں تو بہت ڈرتے رہیے، کبھی ان سے بڑبڑمت کیجیے، ماں باپ کی بددعا تو ایسی لگتی ہے کہ دنیا میں بغیر عذاب چھلے کوئی مر نہیں سکتا۔ مشکوٰۃ کی حدیث ہے کہ جس نے ماں باپ کو ستایا اسے موت نہ آئے گی جب تک دنیا میں اس پر عذاب نازل نہ ہو جائے۔^{۱۷}

بہنئی میں مجھے ایک صوفی صاحب ملے، اللہ والے شخص تھے، لیکن غلطی ہو گئی، بیوی اور ماں میں لڑائی ہو رہی تھی، اس نے بیوی کا پارٹ لے کر ماں کو کچھ جھڑک دیا، ماں کے منہ سے بددعا نکل گئی کہ خدا تجھ کو میرے جنازے کی شرکت سے محروم کر دے اور تجھ کو کوڑھی کر کے مارے۔ میں نے دیکھا کہ ان کی انگلیوں سے مواد گر رہا تھا، کوڑھی ہو گئے تھے۔ میں نے پوچھا تو کہا کہ میری ماں کی دو بددعائیں تھیں، میں جنازے میں بھی شریک نہیں ہو سکا، ایسے حالات مجبوری کے پیش آگئے اور مجھے کوڑھ بھی ہو گیا۔ آنکھوں دیکھا حال بتا رہا ہوں۔ اس لیے ماں باپ کے معاملے میں بہت خیال رکھیے۔

تیسرے یہ کہ جس سے کچھ دین سیکھا ہو، اس کے حق کو زندگی بھر فراموش نہ کیجیے، بعضے دین سیکھنے کے بعد کچھ بے وفائی اور طوطا چشمی کرتے ہیں، ایک دو تین ہو گئے، چھ مہینے تک غائب، بعضے دو تین سال تک نہیں آئے۔ یاد رکھیے! جس سے دین کا ایک حرف بھی سیکھا ہے، قیامت تک اس کا حق اپنے ذمہ رکھیے۔ حضرت علی رضی اللہ تعالیٰ عنہ فرماتے ہیں:

مَنْ عَلَّمَنِي حَرْفًا صَبَّرَنِي غَلَامًا

جس نے مجھ کو ایک حرف دین سکھا دیا اس نے مجھے غلام بنا لیا۔

۱۷ مشکوٰۃ المصابیح: ۲/۳۲۱، باب البر والصلة، المكتبة القديمية۔

شعب الایمان للبيهقي: ۱۰/۲۸۹ (۵۰۶)، فصل في عقوق الوالدين، مكتبة الرشد، ناشر وون

جس سے علم دین سیکھا ہو، جس سے اللہ تعالیٰ کی محبت سیکھی ہو، اس دینی مربی کو کبھی فراموش نہ کیجیے، کبھی وہ ڈانٹ ڈپٹ بھی کر دے تو اس سے دل میں کینہ مت لائیے، کبھی سخت بات کہہ دے تو دل میں گرانی مت محسوس کیجیے، یہ سمجھ لیجیے کہ اس کی محبت کے یہ ناز اللہ تعالیٰ کی محبت میں شمار ہوں گے، اگر کوئی اللہ والا اصلاح کے لیے ڈانٹ ڈپٹ کر دے تو یہ ڈانٹ ڈپٹ برداشت کرنا اللہ تعالیٰ اپنی محبت کے کھاتہ میں لکھیں گے، جو محبت للحق ہوتی ہے وہ بالحق ہوتی ہے۔ اب تیسری آیت سنئے:

يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ۝

میں وہ آیات پڑھ رہا ہوں جو نکاح کے خطبہ میں آپ سنتے ہیں۔ اللہ پاک فرماتے ہیں: اے ایمان والو! اللہ سے ڈرو یعنی کسی معاملے میں تم سے ایسے کام نہ ہو جائیں جن سے اللہ تعالیٰ ناراض ہو جائیں۔ ہر امر میں تقویٰ کے راستے کو اختیار کرو، اطاعت کے راستے کو اختیار کرو **وَقُولُوا قَوْلًا سَدِيدًا** اور جب بات کرنا ہو تو راستی کی بات کہو، درستی کی بات کرو۔ ایسی گفتگو کرو جس سے میل محبت قائم ہو، تعلقات خوشگوار رہیں، زبان سے وہ بات نکالو جس میں اعتدال سے تجاوز نہ ہو، لڑائی جھگڑے کی باتوں کے قریب بھی مت جاؤ۔ نکاح کے خطبہ میں اسی لیے یہ آیتیں پڑھی جاتی ہیں تاکہ ایسی باتوں میں مت کرو کہ زبان سے طلاق طلاقہ نکل جائے۔ **يُضِلُّكُمْ أَعْمَانِكُمْ** تمہارے اعمال کو اللہ تعالیٰ قبول فرمائیں گے۔ اس مقام پر تمام تفاسیر میں **يُضِلُّكُمْ** کا ترجمہ **يَتَقَبَّلُ** کیا گیا ہے۔

تفسیر روح المعانی، تفسیر خازن، حکیم الامت مجدد الملت تفسیر بیان القرآن میں اور جملہ مفسرین لکھتے ہیں کہ **يُضِلُّكُمْ أَعْمَانِكُمْ** کے معنی **يَتَقَبَّلُ حَسَنَاتِكُمْ** ہیں یعنی اللہ تعالیٰ تمہاری نیکیوں کو قبول فرمائیں گے۔

کیوں صاحب! **يُضِلُّكُمْ أَعْمَانِكُمْ** کا ترجمہ عربی لغت کے لحاظ سے کیا ہے؟ لغوی ترجمہ تو یہ ہے کہ اللہ تمہارے اعمال کی اصلاح کر دے گا، لیکن یہ ترجمہ غلط ہو گا۔ اسی لیے لغت سے قرآن پاک کا ترجمہ کرنا جائز نہیں ہے، جو ظالم اور جاہل یہ کہتا ہے کہ کالج کا

ہر پروفیسر ڈکشنری اور لغت کی مدد سے تفسیر کر سکتا ہے، اس سے بڑھ کر اجہل، جاہل کا بھی پیر اور استاد کوئی دنیا میں نہیں ہو سکتا، کیوں کہ جو ترجمہ حضور صلی اللہ علیہ وسلم نے کیا وہی صحیح ہے۔ حضور صلی اللہ علیہ وسلم کو اللہ تعالیٰ نے سکھایا اور پیغمبر صلی اللہ علیہ وسلم نے اپنے شاگردوں یعنی صحابہ کو سکھایا۔ اس لیے صحابہ سے پوچھنا پڑے گا کہ انہوں نے قرآن کی آیات کے کیا معنی بیان کیے؟ اور وہی ترجمہ کرنا پڑے گا جو صحابہ سے منقول ہے۔ لہذا لغت سے ترجمہ کر کے پروفیسروں اور ڈاکٹروں کو جو مفسر بننے کا شوق ہے، یہ نہایت نامعقول نظریہ ہے اور ان کے ذمہ اس نظریہ کی اصلاح واجب ہے۔ چنانچہ حضرت عبد اللہ ابن عباس رضی اللہ عنہما، جو رئیس المفسرین ہیں، حضور صلی اللہ علیہ وسلم کے چچا زاد بھائی ہیں **يُصَيِّرُ نَكْمًا** کی تفسیر فرماتے ہیں **آيٍ يَتَقَبَّلُ حَسَنَاتِكُمْ** انہوں نے لغت سے ترجمہ نہیں کیا کہ اللہ تعالیٰ تمہارے اعمال کی اصلاح کر دے گا، بلکہ اس صحابی نے جو ترجمہ حضور صلی اللہ علیہ وسلم سے سنا تھا وہی نقل کر دیا **يَتَقَبَّلُ حَسَنَاتِكُمْ** اللہ تعالیٰ تمہاری نیکیوں کو قبول فرمائے گا۔ یہ ترجمہ کیوں کیا؟ اس کا سبب حکیم الامت نے تفسیر ”بیان القرآن“ کے حاشیہ میں بیان فرمایا **لِأَنَّ الْعَمَلُ إِذَا كَانَ صَالِحًا يَكُونُ مَقْبُولًا** جب تمہارا عمل صالح ہو جائے گا تو مقبول بھی ہو جائے گا، لہذا عمل کا صالح ہونا، اس کے لیے لازم ہے قبولیت، اور عمل صالح کب ہو گا؟ جب اخلاص ہو گا۔ اللہ کی رضا کے لیے ہو گا۔

اس سے یہ بھی معلوم ہوا کہ جو شخص گھر میں ہر وقت لڑائی جھگڑا کرتا ہے یا کوئی عورت کرتی ہے اس کی نیکیوں کی قبولیت خطرے میں ہے۔ اور گفتگو میں راستی و درستی کا لحاظ رکھنے کا اور تقویٰ کا دوسرا انعام کیا ہے؟ **وَيَغْفِرْ نَكْمَ ذُنُوبِكُمْ** اللہ تعالیٰ تمہارے گناہوں کو معاف کر دے گا۔

وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا

اور جو اللہ اور اس کے رسول کی اطاعت کرے گا وہ کامیاب ہو جائے گا۔

اس کے بعد چوتھی آیت جو میں نے تلاوت کی وہ بھی نکاح سے متعلق ہے۔ اللہ تعالیٰ فرماتے ہیں **وَعَاشِرُوهُنَّ بِالْمَعْرُوفِ** اے دنیا کے انسانو! تمہارا پیدا کرنے والا تمہیں ہدایت دے رہا ہے کہ اپنی بیویوں کے ساتھ اچھے سلوک سے پیش آؤ۔ اللہ تعالیٰ کی سفارش کو جو رد کرتا ہے اس سے بے غیرت اور کمینہ کوئی انسان نہیں ہو سکتا۔ یہ حکیم الامت کے الفاظ ہیں، میں کچھ نہیں کہوں گا، میں اپنے بڑوں کے الفاظ آپ سے نقل کر سکتا ہوں۔

حکیم الامت تھانوی فرماتے ہیں کہ اللہ تعالیٰ نے اس آیت میں بیویوں کے ساتھ اچھے اخلاق سے پیش آنے کی سفارش فرمائی ہے۔ اگر ایس پی کی، ڈی آئی جی کی، کمانڈر انچیف کی سفارش آجائے کہ دیکھو تمہاری بیوی جو ہے، میری بیٹی کی سہیلی ہے، ساتھ پڑھتی تھی۔ اگر تم نے اپنی بیوی کو ستایا تو میں ڈی آئی جی ہوں، کمانڈر انچیف ہوں، کمشنر ہوں، تو وہ آدمی کیا کہتا ہے کہ دیکھو بیگم! خیال رکھنا، کوئی تکلیف تو نہیں ہے آپ کو؟ دیکھو خدا کے لیے ڈی آئی جی صاحب سے کچھ نہ کہنا۔ اللہ تعالیٰ سفارش نازل فرما رہے ہیں اپنی بندیوں کے حقوق میں **وَعَاشِرُوهُنَّ بِالْمَعْرُوفِ** اپنی بیویوں کے ساتھ اچھے اخلاق سے پیش آؤ۔ تمہاری بیوی تو ہے مگر میری بندی بھی ہے، ذرا اس کا خیال رکھنا، خدا تم سے سفارش کر رہا ہے کہ اے میرے بندو! میری بندیوں کے ساتھ اچھے اخلاق سے پیش آنا۔ حکیم الامت فرماتے ہیں کہ وہ مرد نہایت بے غیرت ہے جو اللہ تعالیٰ کی سفارش کو رد کرتا ہے، جو اپنے پیدا کرنے والے کی سفارش کو رد کرتا ہے اور اٹھتے بیٹھتے اتنا تنگ کرتا ہے کہ ان کے کلیجے منہ کو آجاتے ہیں، تو وہ پچھتاتی ہیں، خصوصاً جب کوئی داڑھی والا، نمازی، جس کی اشراق و تہجد قضا نہ ہو، جب یہ مارتا ہے، ڈانٹتا ہے اور بے جا تکلیف دیتا ہے، تب اس کے دل میں یہی آتا ہے کہ اس سے اچھا تو وہ پتلون والا ہے جو اپنی بیوی کو آرام سے رکھتا ہے، جب پڑوس میں دیکھتی ہے کہ ایک پتلون والا اپنی بیوی سے نہایت اچھے سلوک سے پیش آتا ہے تو اس کے دل سے آہ نکل جاتی ہے کہ یا اللہ! اس سے اچھا تو وہ ہے۔ کاش کہ یہ داڑھی والا مجھے نہ ملا ہوتا۔ اپنے بُرے اخلاق سے ہم اپنی داڑھیوں سے انہیں نفرت دلاتے ہیں۔ داڑھی رکھنے کے بعد، صالحین کی وضع کے بعد، روزہ نماز کے بعد، اللہ والوں سے تعلق کے بعد ہماری ذمہ داری بڑھ جاتی ہے، تاکہ ان کو دین

کاشوق پیدا ہو۔ اپنی بیویوں سے اتنے اچھے اخلاق سے پیش آئیے کہ وہ سارے محلہ میں کہیں کہ ارے کسی اللہ والے سے تم نے شادی کی ہوتی، کسی نمازی اور بزرگوں سے تعلق رکھنے والے سے تم نے نکاح کیا ہوتا۔ ایسے اخلاق سے پیش آئیے کہ وہ آپ کی داڑھی کا پرچار کرے۔ ”پرچار“ کے معنی کیا ہیں؟ ہندی لفظ ہے یعنی چار پر۔ دوپر سے تو چڑیا اڑ جاتی ہے اور چار پر سے کتنی خبر اڑے گی، بس یہ ہے پرچار کی وجہ تسمیہ۔ غرض میں نے بعض لوگوں کو دیکھا کہ جنہوں نے اپنی بیویوں کو ستایا، وہ ایسے سخت عذاب میں مبتلا ہوئے کہ میں کہہ نہیں سکتا۔

چار آیتیں جو میں نے تلاوت کی تھیں، نکاح سے متعلق، میاں بیوی کے تعلقات کے متعلق، اس کی تفسیر بھی بیان کر دی۔ اب چار حدیثوں کا ترجمہ بھی سن لیجیے۔ اس کے بعد پھر ان شاء اللہ تعالیٰ ابھی نکاح ہو گا۔

فرمایا سرورِ عالم صلی اللہ علیہ وسلم نے **اَلنِّكَاحُ مِنْ سُنَّتِي** نکاح میری سنت ہے، اور جو نکاح کی سنت ادا نہ کرے، جو میری سنت سے اعراض کرے وہ مجھ سے نہیں ہے۔ اس حدیث کی شرح کیا ہے؟ اگر کوئی مجبور ہے، اس کے کچھ حالات خاص ہیں، مثلاً اللہ تعالیٰ کی محبت کا کوئی حال غالب ہو گیا، شادی کی ذمہ داریاں قبول نہیں کر سکتا، بیوی بچوں کے حقوق کا حقہ ادا نہیں کر سکتا، تو یہ اعراض نہیں ہے، لیکن اگر کوئی مجبور ہی نہیں ہے، بلا عذر سنت سے اعراض کرتا ہے تب وہ اس وعید کا مستحق ہے، لہذا بدگمانی نہ کیجیے، کیوں کہ بعض بڑے بڑے علماء اور اولیاء اللہ ایسے ہوئے ہیں جنہوں نے شادیاں نہیں کیں۔ چنانچہ حضرت بشر حافی رحمۃ اللہ علیہ، مسلم شریف کی شرح لکھنے والے علامہ محی الدین ابو زکریا نووی رحمۃ اللہ علیہ، علامہ تفتازانی رحمۃ اللہ علیہ ان حضرات کی بھی شادیاں نہیں ہوئیں۔ کچھ ان کی مجبوریاں تھیں اور مجبوریاں کیا تھیں؟ اس پر ایک شعر سن لیجیے

ہم بتاتے کسے اپنی مجبوریاں

رہ گئے جانبِ آسمان دیکھ کر

بیویاں بھی ایسا ہی شعر پڑھتی ہیں جب شوہر ستاتا ہے، ہر وقت کٹ کٹ کٹ کٹ کرتا ہے، تو وہ بھی آسمان کی طرف دیکھتی ہیں اور بزبانِ حال یہ شعر پڑھتی ہیں۔

ہم بتاتے کسے اپنی مجبوریاں رہ گئے جانبِ آسمان دیکھ کر

یعنی سوچتی ہیں کہ نہ ہوئے ہم مرد اور یہ میری بیوی ہوتا تو پھر ہم بھی بتاتے لیکن ساتھ ساتھ پیہیاں بھی سن لیں کہ اپنے شوہروں کی اتنی عزت و ادب کرو کہ اگر ان سے زیادتی بھی ہو جائے تو ان کی بڑائی اور عظمت کے خیال سے اللہ کو راضی کرنے کے لیے ان کو معاف کر دو، ان کی خدمت کو اپنی سعادت سمجھو۔ حدیث میں آتا ہے کہ شوہر اگر ناراض ہو جائے تو عورت کا کوئی عمل قبول نہیں، چاہے ساری رات تسبیح کھٹکھٹاتی رہے۔ بیویوں کو یہ بھی سوچنا چاہیے کہ اللہ نے شوہروں کو درجہ اتنا بلند کیا ہے کہ اگر سجدہ کسی کو جائز ہوتا تو شوہروں کو جائز ہوتا، لیکن جائز نہیں ہے اس لیے اس کا حکم نہیں دیا گیا۔ سجدہ کے لائق صرف اللہ تعالیٰ کی ذات ہے۔ اس لیے اللہ کے علاوہ کسی کو سجدہ جائز نہیں، لیکن ہمیشہ یاد رکھو اور ماں باپ پر بھی فرض ہے کہ اپنی بیٹیوں کو سمجھاتے رہیں کہ شوہر کی طرف سے اگر کچھ کڑواہٹ بھی آجائے تو برداشت کرو، اس کے ہاتھوں سے تمہیں نعمتیں بھی تو مل رہی ہیں۔ خون پسینہ ایک کر کے کما کر لاتا ہے اور تم چولہے کے پاس چپاتی پکا دیتی ہو۔ چپاتی پر خیال آیا کہ چپاتی کا نام چپاتی کیوں ہے؟ اور چپت کا نام چپت کیوں ہے؟ چپت اور چپاتی میں کیا مناسبت ہے؟ چپاتی جب پکتی ہے تو چپ کی آواز آتی ہے اور چپت میں بھی ایسی ہی آواز آتی ہے۔ بس چپت سے چپاتی بن گئی۔ ذرا لغت کی حقیقت بھی اس فقیر سے کبھی کبھی سن لیا کرو، اور چپت پر ایک قصہ بھی سن لیجیے۔ ایک شاعر تھا ان شاء اللہ خاں انشاء، دہلی میں ایک نواب صاحب کا مہمان ہوا، اس وقت ان شاء اللہ خاں ننگے سر تھا اور نواب صاحب کے ادب کی وجہ سے سر جھکائے ہوئے کھانا کھا رہا تھا، نواب صاحب نے مزاحاً ذرا سا جھک کر اس کے سر پر ایک چپت مار دیا۔ مطلب یہ تھا کہ ننگے سر کیوں کھا رہے ہو؟ اس نے سر جھکائے ہوئے کہا کہ اللہ میرے والد صاحب کو بخشنے، مجھ کو ایک نصیحت فرمایا کرتے تھے کہ بیٹا! ننگے سر کبھی مت کھانا، ورنہ شیطان چپت مار دیتا ہے۔ نواب صاحب کے تو ہوش اڑ گئے کہ ظالم نے مجھے شیطان بنا دیا۔

اب دوسری حدیث کا ترجمہ سن لیجیے، بخاری شریف کی روایت ہے، سید الانبیاء

صلی اللہ علیہ وسلم فرماتے ہیں:

الْمَرْأَةُ كَالضِّلَعِ إِنْ أَقْتَمَهَا كَسَرَتْهَا وَإِنْ اسْتَمْتَعَتْ

بِهَا اسْتَمْتَعَتْ بِهَا وَفِيهَا عَوَجٌ ۝

عورتیں مثل پسلی کی ہیں، کیوں کہ ٹیڑھی پسلی سے پید اکی گئی ہیں اور پسلیوں سے ہم اور آپ فائدہ اٹھا رہے ہیں۔ بتائیے ان میں ٹیڑھا پن ہے یا نہیں؟ سب کی ٹیڑھی ٹیڑھی ہیں، لیکن ٹیڑھی پسلیوں سے کام چل رہا ہے یا نہیں؟ یا کبھی جناح ہسپتال گئے کہ ان کو سیدھا کر دو؟ **إِنْ أَقْتَمَهَا كَسَرَتْهَا** الفاظِ نبوت یہ ہیں کہ اگر تم ان کو سیدھا کرو گے تو توڑ دو گے۔ مطلب یہ کہ ان کو زیادہ مست چھیڑو، ان کے ٹیڑھے پن کو برداشت کر لو، زیادہ بک بک چن چن کرو گے تو طلاق تک نوبت پہنچ جائے گی، بچے الگ گالیاں دیں گے کہ کیسا ظالم باپ تھا کہ ہماری ماں کو چھوڑ دیا اور بیوی کو یاد کر کے تم بھی روو گے اور جب لوگ سنیں گے تو پھر ایسے آدمی کی دوسری شادی بھی نہیں ہوتی، کہتے ہیں کہ بڑا غصہ والا خطرناک آدمی ہے۔ دیکھو ایک کو طلاق دے چکا، کہیں ہماری بیٹی کا بھی یہی حشر نہ کرے، اس سے شادی نہ کرنا۔

لہذا حضور صلی اللہ علیہ وسلم کا ارشاد ہے:

إِنْ اسْتَمْتَعَتْ بِهَا اسْتَمْتَعَتْ بِهَا وَفِيهَا عَوَجٌ

جیسے ٹیڑھی پسلیاں کام دے رہی ہیں ایسے ہی ان سے کام چلاتے رہو، ان کے ٹیڑھے پن پر صبر کرتے رہو، اگر تم ان کو سیدھا کرنا چاہو گے تو توڑ بیٹھو گے۔

اس حدیث پاک کی شرح میں علامہ قسطلانی فرماتے ہیں:

فِيهِ تَعْلِيمٌ لِلْإِحْسَانِ إِلَى النِّسَاءِ

اس حدیث میں حضور صلی اللہ علیہ وسلم نے تعلیم دی ہے کہ بیویوں کے ساتھ بھلائی سے پیش آؤ، **وَالرِّفْقِ بِيَهِنَّ** اور ان کے ساتھ نرمی کرنا، **وَالصَّبْرَ عَلَى عَوَجِ أَخْلَاقِهِنَّ** اور ان کے اخلاقی ٹیڑھے پن پر صبر کرتے رہنا، **لِإِحْتِمَالِ ضَعْفِ عُقُولِهِنَّ** کیوں کہ ان کی عقل

۱۔ صحیح البخاری: ۴/۲، باب المداراة مع النساء، المكتبة القديمة

۲۔ ارشاد الساری للقسطلانی: ۸/۸، باب الوصایا بالنساء، المطبعة الكبری، مصر

کمزور ہوتی ہے۔ دیکھیے آپ کا کوئی بچہ اگر نادان ہو تو آپ اس کو برداشت کرتے ہیں کہ ارے بھائی! اس بچے کی عقل ذرا کم ہے، بلکہ دوسروں سے بھی کہہ دیتے ہیں کہ بھائی صاحب اگر میرا بچہ کچھ کہہ دے تو خیال نہ کیجیے گا، اس کی عقل کی اسکر و تھوڑی سی ڈھیلی ہے۔ حضور صلی اللہ علیہ وسلم نے ارشاد فرمایا کہ عورتوں کی عقل تھوڑی سی کم ہوتی ہے، یہ ناقصات العقل ہیں۔ جب عقل ان کی ناقص ہے تو ناقص العقل کی بات برداشت کر لینی چاہیے، یہی سوچ کر کہ عقل کی کمی سے ایسا ہے، اگر آپ پانچ روپے کی دو الائیں گے تو یہی کہیں گی کہ کہیں سے گھاس بھوسہ اٹھا لیا ہے۔ ایک عورت نے پوچھا کہ اری بہن تیرا شوہر تیرے لیے کچھ جوتی وغیرہ لاتا ہے؟ کہا ہاں! کچھ لیتھڑے پہناتا ہے۔ چپل کو لیتھڑے کہا اور پوچھا کہ کپڑے بھی بناتا ہے؟ کہا ہاں! کچھ چلتھڑے پہناتا ہے۔ کہا کچھ اچھے اچھے برتن چینی کی پیالیاں وغیرہ بھی لایا ہے؟ کہا ارے کچھ نہ پوچھ، کچھ ٹھیکرے لادے ہیں ٹھیکرے۔ تو عورتوں کی ایسی باتوں کو معاف کیا جاتا ہے، کیوں کہ ان کی عقل ناقص ہوتی ہے لیکن حضور صلی اللہ علیہ وسلم فرماتے ہیں کہ ان کی عقل تو ناقص ہے مگر بڑے بڑے عقل والوں کی عقل اڑا دیتی ہیں۔^{۲۲}

بڑے بڑے پروفیسر، ایم ایس سی، پی ایچ ڈی کیے ہوئے اور بڑے بڑے گریجویٹ اور بڑے بڑے ملا، اگر نظر کی حفاظت نہ کریں تو سمجھ لو پاگل ہو جائیں گے۔ اس لیے نظر کی حفاظت بھی فرض کر دی کہ نامحرم اجنبیہ کو مت دیکھنا۔

غرض اس حدیث پاک میں عورتوں کے ساتھ نرمی سے پیش آنے اور ان کے ٹیڑھے پن کو برداشت کرنے کی تعلیم ہے۔ اور ان کو تھوڑا سا ناز کا حق بھی شریعت نے دیا ہے۔ حضور صلی اللہ علیہ وسلم فرماتے ہیں کہ اے عائشہ! جب تو مجھ سے روٹھ جاتی ہے تو میں سمجھ جاتا ہوں کہ تو آج کل مجھ سے روٹھی ہوئی ہے۔ حضرت مائی عائشہ صدیقہ رضی اللہ عنہا نے عرض کیا کہ اے اللہ کے رسول! میرے ماں باپ آپ پر فدا ہوں، میرے روٹھنے کا علم آپ کو کیسے ہوتا ہے؟ فرمایا کہ جب تو روٹھ جاتی ہے تو کہتی ہے وَرَبِّ ابْرَاهِيمَ ابراہیم کے رب کی قسم!

اور جب خوش رہتی ہے تو کہتی ہے **وَرَبِّ مُحَمَّدٍ** ﷺ محمد صلی اللہ علیہ وسلم کے رب کی قسم۔ دیکھا! پیغمبر ہو کر، اتنی عزت و آبرو والے ہو کر آپ نے برداشت کیا، ذرانا گواری بھی نہیں ہوئی۔ بیویوں کو تھوڑا سا ناز کا بھی حق ہے۔ بعض لوگ خود کو صرف حاکم سمجھتے ہیں کہ میں بیوی پر حاکم ہوں **الرِّجَالُ قَوَّامُونَ عَلَى النِّسَاءِ** کی آیت سے اپنی حکومت قائم رکھتے ہیں، لیکن شاہ ابرار الحق صاحب دامت برکاتہم نے فرمایا کہ بے شک عورتوں پر آپ کی حکومت ہے لیکن شریعت کے معاملے میں۔ اگر وہ شریعت کے خلاف کوئی کام کرنا چاہے کہ ٹی وی لے آؤ، وی سی آر لے آؤ، تصویریں لگاؤ، مجھے سینما دکھاؤ تو وہاں آپ حکومت چلائیں کہ ہر گز ایسا نہیں ہوگا۔ لیکن اگر وہ کہہ دے کہ ایک مرزا پلا دو، تو پھر یہ مت کہو کہ اس وقت موڈ ٹھیک نہیں ہے، دفتر میں آج افسر سے لڑائی ہو گئی تھی۔ ان کی محبت کے جو حقوق ہیں ان کو ضرور پورا کرو، اس میں ذرا بھی کوتاہی نہ کرو۔ بیوی کے منہ میں ایک لقمہ ڈالنا بھی سنت ہے۔ بیوی سے آپ کا ایک تعلق حاکمیت کا ہے تو دوسرا محبت کا ہے اور اس کا آپ سے تعلق ایک طرف حکومت کا ہے تو دوسری طرف محبوبیت کا بھی تو ہے۔ محبت کے حقوق بھی ادا کرو، گھر کی زندگی نہایت سکون اور چین کی ہو جائے گی اور سب سے بڑی بات یہ ہے کہ اللہ تعالیٰ خوش ہوں گے۔

حضرت مائی عائشہ صدیقہ رضی اللہ عنہا فرماتی ہیں حضور صلی اللہ علیہ وسلم بعد عشاء جب گھر میں تشریف لاتے تھے، اس پر ان کے دو شعر ہیں، فرماتی ہیں

لَنَا شَمْسٌ وَ لِإِلَافٍ شَمْسٌ

وَشَمْسِي خَيْرٌ مِنْ شَمْسِ السَّمَاءِ

ایک میر اسورج ہے اور ایک آسمان کا سورج ہے اور میر اسورج آسمان کے سورج سے بہتر ہے

فَإِنَّ الشَّمْسَ تَطْلُعُ بَعْدَ فَجْرِ

وَشَمْسِي طَالِعٌ بَعْدَ الْعِشَاءِ

کیوں کہ آسمان کا سورج تو بعد فجر طلوع ہوتا ہے اور میر اسورج عشاء کے بعد طلوع ہوتا ہے۔

اور فرماتی ہیں کہ حضور صلی اللہ علیہ وسلم جب بھی تشریف لاتے تھے تو مسکراتے ہوئے آتے تھے اور اپنے گھر والوں کو سلام کرتے تھے۔ آج یہ دونوں سنتیں چھوٹی ہوئی ہیں۔ ہم آتے ہیں تو گھر والوں کو سلام نہیں کرتے اور مسکراتے ہوئے بھی نہیں آتے۔ حضور صلی اللہ علیہ وسلم کو امت کا کتنا غم تھا، **كَانَ مَتَّوًّا صِلَ الْأَحْرَابَ**ؐ لیکن آپ صلی اللہ علیہ وسلم نے کبھی یہ سنت ترک نہیں فرمائی۔ اللہ پاک ہم سب کو توفیق عطا فرماوے۔

اور تیسری حدیث کا ترجمہ کیا ہے؟ حضور صلی اللہ علیہ وسلم فرماتے ہیں:

إِنَّ أَعْظَمَ التَّكَاخِ بَرَكَتَهُ أَيْسَرُهُ مَوْتَهُؐ

سب سے برکت والا نکاح وہ ہے جس میں خرچ کم ہو۔ سادگی ہو، سادگی میں اللہ تعالیٰ برکت ڈال دیتے ہیں، لیکن آج کل برکت والا نکاح کون سا سمجھا جاتا ہے؟ جس میں شامیانہ لگا کر پورے پارک پر قبضہ کر لیا جائے، پچاس ہزار سے کم بجلی کا بل نہ آئے اور اس کے بعد کھڑے ہو کر کھانا کھلایا جائے، سب کھڑے ہو کر میزوں پر کھانا کھا رہے ہیں **وَيَأْكُلُونَ كَمَا تَأْكُلُ الْأَنْعَامُ** اللہ تعالیٰ فرماتے ہیں کہ یہ اس طرح کھاتے ہیں جیسے جانور کھاتا ہے۔ یہ آیت تو کافروں کے لیے ہے لیکن افسوس آج ہم لوگ ان ہی کی مشابہت اختیار کر رہے ہیں، دعوتوں میں کھڑے ہو کر کھا رہے ہیں، حالانکہ اس مدینہ والے رسول سید الانبیاء صلی اللہ علیہ وسلم نے چودہ سو برس پہلے اعلان فرمایا تھا کہ کھڑے ہو کر کھانا مت کھانا، پانی مت پینا۔

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ الْأَكْلِ وَالشَّرْبِ قَائِمًاؐ

لیکن آج اس کی خلاف ورزی کی جا رہی ہے۔ اس کے بعد اور زیادہ برکت والا نکاح آج کل کیا ہوتا ہے؟ ویڈیو فلم بنتی ہے، بعض دیندار اور داڑھی والے بھی اس وقت بیٹھے رہتے ہیں، کھاتے رہتے ہیں؟ جائز نہیں ہے وہاں بیٹھنا، فوراً اٹھ جانا واجب ہے اس مجلس سے جہاں اللہ کی کوئی نافرمانی شروع ہو جائے، مثلاً ریکارڈنگ شروع ہو جائے یا تصویر کھینچنے لگے یاٹی وی اور فلم

۲۴ الشمائل للترمذی: ۱۳۸/۱، باب کیف كان كلام الرسول، مؤسسة الكتب، بيروت۔

کنز العمال: ۱۶۳/۴ (۱۸۵۳۵)، باب في حلية النبي صلى الله عليه وسلم، مؤسسة الرسالة

۲۵ مشكوة المصابيح: ۲۶۸/۲، كتاب النكاح، المكتبة القديمة - كنز العمال: ۲۶۹/۲، باب في آداب النكاح، مؤسسة الرسالة

۲۶ جامع الترمذی: ۱۰/۲، باب في النهي عن الشرب قائماً، ذكره بلفظ فقيل الاكل قال ذاك اشد، ابيج ايم سعيد

چلنے لگے۔ اللہ کی محبت کا حق یہ ہے کہ منہ تک آئے ہوئے لقمہ کو واپس پلیٹ میں رکھ کر ایسی مجلس سے فوراً اٹھ کھڑے ہو۔ پھر اس کے بعد اور کیا ہوتا ہے؟ وردی پوش ملازم رکھے جاتے ہیں، بعض بینڈ باجا بھی بجواتے ہیں اور عجائب خانہ سے ہاتھی بھی آتا ہے اور یہ کون سا طبقہ ہے؟ جھونپڑیوں میں رہنے والے، چوراہوں پر زکوٰۃ لیتے ہیں اور میں نے آنکھوں سے دیکھا ہے کہ شادیوں میں چڑیا گھر سے کرایہ پر ہاتھی لاتے ہیں اور بینڈ باجا وردی پوش ہوتا ہے۔ ایسوں کو زکوٰۃ دینا حرام ہے، ان کے بینک اکاؤنٹ ہوتے ہیں، زکوٰۃ ادا نہیں ہوتی، پیشہ وروں کو مت دیجیے، یہ مدد کرنا ہے ان کی اس حرام فعل پر۔

یہ تو معاشرہ کی بنائی ہوئی رسوم کی نحوست ہے جس کو نعوذ باللہ! برکت کہا جا رہا ہے، لیکن اصل برکت کیا ہے؟ سید الانبیاء صلی اللہ علیہ وسلم فرماتے ہیں کہ سب سے برکت والا نکاح کیا ہے؟ **اَيْسَرُكَامُؤْنَةٌ** جس میں کم خرچ ہو۔ ولیمہ بھی بالکل سادہ کیجیے، اپنی حیثیت کے موافق دس بیس کو بلا لیجیے بس کافی ہے۔ کوئی دکن ہزار کا ولیمہ واجب نہیں ہے، ڈیکوریشن کوئی ضروری نہیں، اپنے کمرے میں ہی کھلا دیں، میرج ہال میں پیسے ضائع کرنا کیا ضروری ہیں؟ اور ساتھ ساتھ یہ بھی سن لیجیے کہ یہی پیسہ بچا کر اپنی بیٹی کو دے دیجیے، داماد کو دے دیجیے یا اپنے لیے ہی رکھ لیجیے۔ ورنہ پورے پارک پر شامیانہ لگا کر دس ہزار آدمیوں کو کھلایا، جب لوگ نکلنے لگے تو بڑے صاحب گیٹ پر کھڑے ہو گئے کہ دیکھوں لوگ میری کتنی تعریف کرتے ہیں لیکن کیا سن رہے ہیں، آپس میں وہ کہتے جارہے ہیں ارے یار! گوشت میں اتنا گھی ڈال دیا کہ پوچھو مت، کھایا ہی نہیں گیا، یہ اسی لیے ڈالا تھا کہ زیادہ خرچ نہ ہو۔ دوسرا کیا کہہ رہا ہے، ارے یار! نمک بہت تیز تھا، میرا تو بلڈ پریشر ہائی ہو جائے گا۔ تیسرا کہتا ہے اماں یار! ایک بات سنو، گوشت کیا تھا چڑا تھا، کھینچتے کھینچتے جڑاؤ کھ گیا، بڑھے کا گوشت تھا۔ چوتھا کہتا ہے کچھ پوچھو مت! معلوم ہوتا ہے دہلی والے تھے، اتنی مرچ ڈال دی کہ اس وقت تو پتا نہیں چل رہا ہے صبح کو وہ مرچ اپنا کرتب دکھائے گی۔

مرچ ظالم جدھر سے گزری ہے

اپنا کرتب دکھا کے گزری ہے

مرج پر یہ میرا شعر ہے۔ صبح پتا لگے گا کہ بیچیش لگ گئی یا ڈائری شروع ہو گیا۔ لہذا ان فضول خرچیوں کو چھوڑیے، سادگی سے کام کیجیے، زیادہ دعوتوں کا کوئی فائدہ نہیں۔ مدینہ پاک میں ایک صحابی نے شادی کی، حضور صلی اللہ علیہ وسلم کو دعوتِ ولیمہ نہ دی۔ آپ نے دریافت فرمایا کیا تم نے شادی کر لی؟ عرض کیا ہاں! یا رسول اللہ (صلی اللہ علیہ وسلم)۔ اس پر حضور صلی اللہ علیہ وسلم نے ناراضگی ظاہر نہیں کی کہ تم نے مجھ کو کیوں نہیں پوچھا۔ آج تو خاندان والے لڑتے ہیں تم نے ہمیں نہیں پوچھا، چلو اب آئندہ ہم تمہاری کسی خوشی میں شریک ہی نہیں ہوں گے، یہ سب جہالت کی باتیں ہیں۔ غرض جتنا کم خرچ والا نکاح ہو گا سبھ لو برکت والا ہو گا۔

خرچ پر یاد آیا کہ حضرت حکیم الامت مجدد الملت مولانا اشرف علی صاحب تھانوی نور اللہ مرقدہ نے بیویوں کا ایک اور حق لکھا ہے۔ ملفوظات کمالاتِ اشرافیہ میں ہے کہ بیوی کا ایک حق یہ ہے کہ ہر ماہ اس کو کچھ جیب خرچ دے دو اور پھر اس کا حساب بھی نہ لو کیوں کہ وہ مجبور ہے، آپ کی دست نگر ہے، کما نہیں سکتی، اب اس کا بھائی آیا ہے یا چھوٹے بھانجے بھتیجے آئے ہیں، اس کا جی چاہتا ہے کہ ان کو کچھ تحفہ دیدے دوں، کہاں سے دے گی۔ لہذا اپنی اپنی حیثیت کے موافق کچھ رقم اپنی بیویوں کو ایسی دے دیجیے کہ بعد میں اس کا کوئی حساب نہ لیا جائے اور اس سے کہہ بھی دیں کہ یہ رقم تمہارے لیے ہے، جہاں جی چاہے خرچ کرو۔

اب چوتھی حدیث اور سن لیجیے۔ بس مضمون ختم۔ آج کل یہ مسئلہ وقار و غیرت کا بنا ہوا ہے کہ عورت کو دبا کر رکھو، سب سے بڑی مردانگی یہ سمجھی جاتی ہے کہ بیوی کو رعب میں رکھو، بعض علاقوں میں یہ رواج سنا ہے کہ پہلی رات بیوی کی پٹائی کرتے ہیں تاکہ رعب رہے، کیا جہالت اور ظلم ہے! اللہ تعالیٰ جہالت سے محفوظ فرماویں۔

اس کے برعکس ہمارے نبی صلی اللہ علیہ وسلم کا اسوۂ حسنہ کیا ہے؟ ہماری مائیں حضور صلی اللہ علیہ وسلم سے کچھ گفتگو کر رہی تھیں، اپنے سالانہ خرچ کے لیے کچھ بات چیت ہو رہی تھی، ذرا سی آواز بھی تیز تھی، اتنے میں حضرت عمر رضی اللہ عنہ تشریف لائے تو سب خاموش ہو گئیں۔ حضرت عمر رضی اللہ عنہ نے کہا کہ اے بیویو! تمہیں کیا ہو گیا ہے کہ تم عمر

کے ڈر سے خاموش ہو گئیں اور رسولِ خدا صلی اللہ علیہ وسلم سے تیز باتیں کر رہی تھیں۔ تو ہماری ماؤں نے کہا کہ اے عمر! تم سخت مزاج ہو اور ہمارا پالارِ رحمۃ للعالمین صلی اللہ علیہ وسلم سے ہے۔ علامہ آلوسی نے تفسیر روح المعانی میں ایک حدیث نقل کی ہے، سید الانبیاء صلی اللہ علیہ وسلم فرماتے ہیں **يَغْلِبُنْ كَرِيْمًا** حضور صلی اللہ علیہ وسلم عورتوں کا مزاج بیان فرما رہے ہیں کہ جو شوہر کریم ہوتا ہے، اللہ والا ہوتا ہے، شریف الطبع ہوتا ہے، حلیم المزاج ہوتا ہے یہ عورتیں اس پر غالب آجاتی ہیں کیوں کہ وہ بھانپ جاتی ہیں کہ یہ ہمیں کچھ نہیں کہے گا، ڈنڈے نہیں مارے گا، انڈے تو کھلاتا ہے، ڈنڈے نہیں مارے گا، سختی نہیں کرے گا، ان کی آواز بھی ذرا تیز ہو جاتی ہے، اس سے ذرا تیز بول جاتی ہیں **وَيَغْلِبُهُنَّ كَرِيْمًا** اور کمینے لوگ ان پر غالب آجاتے ہیں، ڈنڈے اور جوتے کے زور سے، گالی گلوچ سے، اپنی بد اخلاقی سے۔ حضور صلی اللہ علیہ وسلم فرماتے ہیں **فَاحْبِبْ اِنَّ اَكُوْنَ كَرِيْمًا مَّغْلُوْبًا** پس میں محبوب رکھتا ہوں کہ کریم رہوں، چاہے مغلوب رہوں، چاہے ان کی آوازیں تیز ہو جائیں، لیکن میری اخلاقی بلندیوں میں ذرا فرق نہ آئے، میرے اخلاق کریمانہ نہیں۔ آہ! کیا بات فرمائی۔ **وَلَا اَحِبُّ اَنْ اَكُوْنَ لِيْمًا غَالِبًا**^{۱۹} میں اپنے اخلاق کو خراب کر کے، منہ سے سخت بات نکال کر، کمینہ بد اخلاق ہو کر ان پر غالب نہیں آنا چاہتا۔ اُمت کی تعلیم کے لیے آپ نے یہ عنوان اختیار فرمایا تاکہ میری اُمت کے لوگ اپنی بیویوں کے ساتھ کمینہ پن اور بد اخلاقی نہ کریں، ورنہ آپ صلی اللہ علیہ وسلم تو اخلاق کی اعلیٰ ترین بلندیوں پر فائز تھے۔ **اِنَّكَ لَعَلَىٰ خَلْقٍ عَظِيْمٍ**۔

مرزا مظہر جانِ جاناں بہت نازک مزاج تھے، لیکن بیوی بہت کڑوی ملی۔ ایک مرید نے عرض کیا کہ حضرت! آپ نے ایسی بد مزاج عورت سے کیوں شادی کی؟ فرمایا کہ مظہر کو سارے عالم میں جو عزت اللہ نے دی ہے وہ اسی بیوی کی کڑواہٹ پر صبر کی برکت سے دی ہے، سارے عالم میں میرا ڈنکا اللہ نے پٹو ادیا۔

حضرت شاہ ابوالحسن خرقانی رحمۃ اللہ علیہ جنگل سے شیر پر بیٹھے ہوئے آرہے تھے سانپ کا کوڑا لیے ہوئے، شیر نہیں چلتا ایک کوڑا سانپ کا مارا پھر شیر بھاگنے لگا۔ کسی نے کہا کہ

۱۸ صحیح البخاری: ۵۲۰/۱، باب مناقب عمر، المكتبة القديمية

۱۹ روح المعانی: ۵/۳۰۴، احياء التراث، بيروت

آپ کو یہ کرامت کیسے ملی؟ فرمایا کہ میری بیوی مزاج کی کڑوی ہے لیکن اللہ کی بندی سمجھ کر میں معاف کر دیتا ہوں، اس کی بدمزاجیوں پر صبر کے بدلہ میں اللہ نے یہ کرامت مجھے دی ہے۔ میرے شیخ شاہ عبدالغنی صاحب بہت مست ہو کر یہ شعر پڑھتے تھے جو مولانا رومی نے فرمایا۔

گر نہ صبر مئی کشیدے بارِ زن

کے کشیدے شیرِ زبیرِ من

اگر میرا صبر میری بیوی کی تلخیوں کو برداشت نہ کرتا تو یہ شیرِ زبیرِ من کی بیکاری نہ کرتا۔ صبر سے اللہ والوں کو بہت بڑا درجہ ملا ہے۔ بہت سے لوگ اپنی بیویوں کے ساتھ اچھے اخلاق سے پیش آنے کی برکت سے ولی اللہ ہو گئے۔

آپ خود سوچئے اگر آپ کی بیٹی بدمزاج ہو، غصہ والی ہو اور کوئی داماد اس کو برداشت کر رہا ہو، تو آپ کیا کریں گے؟ اس داماد کی تعریف کریں گے یا نہیں؟ اس سے محبت کریں گے یا نہیں؟ کہیں گے کہ میرا داماد نہایت شریف اور لائق ہے کہ میری نالائق بیٹی سے نباہ کر لیا۔ اگر آپ کے پاس جائیداد ہوگی تو اس کے نام لکھ دیں گے۔ اللہ کی بندی اگر نالائق بھی ہے، آپ اس سے نباہ کر کے دیکھیے پھر اللہ سے کیا انعام ملتا ہے، تھوڑے سے عمل سے آپ ان شاء اللہ ولی اللہ ہو جائیں گے، دنیا کی تاریخ گواہ چلی آرہی ہے اس بات پر۔

بس اب مضمون ختم ہو گیا۔ اب نکاح پڑھایا جائے گا۔ (اس کے بعد حضرت والا دامت برکاتہم نے خطبہ نکاح پڑھا۔ جامع)

نکاح پڑھانے کے بعد فرمایا کہ آپ سب لوگ ان کو دعا دیں، میں بھی دعا کرتا ہوں، میری دعا پر سب لوگ آمین کہیں، آج وعظ کے بعد دعا بھی نہیں ہوئی تھی۔

اللہ تعالیٰ ہم سب کو اپنی بیویوں کے ساتھ اچھے اخلاق سے پیش آنے کی توفیق عطا فرمائیں اور بیویوں کو بھی توفیق عطا فرمائیں کہ اپنے شوہروں کو خوش رکھیں۔ اے اللہ! آپ اس نکاح میں برکت ڈال دیجیے، اولاد بھی نیک و صالح عطا فرمائیے اور دونوں میں خوب محبت سے گزارا ہو، کبھی کسی قسم کی نا اتفاقی نہ پیدا ہو، اللہ تعالیٰ انہیں آپس میں شیر و شکر بنا دے اور اس مسجد میں سنت کے مطابق جو آج نکاح ہوا ہے، اللہ اس کو قبول فرمائے۔ دیکھو دوستو! ان

کے (دولہا کے) گلے میں کوئی ہار نہیں ہے، ہار وغیرہ سب رسومات ہیں، فضول رسمیں ہیں، پیسے کا ضیاع ہے، یہ ہارنے کا دن نہیں ہے جیتنے کا دن ہے، جو ہار پہنتا ہے وہ گویا اپنے ہارنے کا سامان کر رہا ہے اور دیکھیے پاجامہ بھی ٹخنوں سے اوپر ہے ماشاء اللہ۔ اللہ تعالیٰ اپنی رحمت سے قبول فرمائیں۔ اور جن کی بیٹی ہے وہ بھی میرے بہت انہم دوست ہیں اور داماد بھی میرے دوست ہیں، ان کے والد صاحب سے میرے بہت اچھے تعلقات ہیں، اللہ تعالیٰ اپنی رحمت سے قبول فرمائیں، اس مسجد اشرف میں ہمیشہ سنت کے مطابق اے اللہ! نکاح ہوتا رہے اور اللہ تعالیٰ اپنی رحمت سے قبول فرمائیں اور ہم سب کو اللہ والا بنادیں۔ جو اجتماع یہاں ہوتا ہے اللہ کے نام پر، اس کی برکت سے یا اللہ! ہم سب کو اللہ والی زندگی عطا فرمادے، نفس و شیطان کی غلامی سے نکال کر ہم سب کو سو فیصد اپنی فرماں برداری کی حیات نصیب فرمادے، ہم سب کی زندگی کی ہر سانس کو یا اللہ! اپنی رضا و خوشنودی پر فدا کرنے کی توفیق دے اور ایک سانس بھی ہماری آپ کی ناراضی میں نہ گزرنے پائے، بس یہ دولت یا اللہ! ہم سب کو عطا فرمادے، ہماری ایک سانس بھی آپ کی ناراضگی میں، آپ کے غضب اور قہر کے اعمال میں نہ گزرے اور ہماری ہر سانس اپنی فرماں برداری میں اپنی رحمت سے قبول فرمالیجیے، صحت اور عمر میں برکت عطا فرمائیے۔ اے اللہ! ہم سب کو سلامتی اعضا اور سلامتی ایمان سے زندہ رکھیے۔ گردہ میں پتھری، کینسر، فالج، لقوہ، تصادم، ایکسیڈنٹ، جملہ خطرناک حالات، امراض اور فتنوں سے بچا کر رکھیے، سلامتی اعضا اور سلامتی ایمان سے زندہ رکھیے، سلامتی اعضا اور سلامتی ایمان سے اٹھائیے، عافیت دارین نصیب فرمائیے، یہ دعائیں سب کے لیے اور ہر مومن کے لیے قبول فرمالیجیے۔ اور جن کی بیٹیوں کا رشتہ ابھی باقی ہے اللہ ان کا جلد سے جلد اچھا رشتہ لگا دے اور حسن و خوبی سے اس کی تکمیل فرمادے اور جن کی بیٹیاں بیاہ چکی ہیں مگر شوہروں کے ظلم سے غمزدہ ہیں اللہ ان کے شوہروں کو نیک اور مہربان کر دے اور جن کی بیویاں ستا رہی ہیں اللہ ان کے شوہروں کو بھی مظلومیت سے عافیت نصیب فرما، سارے عالم میں چین اور سکون و امن عطا فرمادے اور ہر مومن کو عطا فرمادے اور آج کل دعا کیجیے کہ اللہ تعالیٰ سعودی عرب کو اور حجاز مقدس کو، حرمین شریفین کو اپنی خاص حفاظت میں قبول فرمائے، یہودیوں کی چالوں سے اللہ بچائے، ان کی تمام چالوں کو اللہ دفن کر دے، برباد کر دے، نامراد خائب و خاسر کر دے۔

یا اللہ! جہاں جہاں بھی مسلمان ہیں ان کو عزت و عافیت نصیب فرما، کافروں کی چالوں کو، کافروں کی سازشوں کو اللہ تو اپنی قدرتِ قاہرہ کے ڈنڈے سے تباہ و برباد و دفن کر دے۔

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِيْنَ



فیضِ عشق

اللہ اللہ عشق کا فیض و کرم
 خاک کا افلاک پر جاتے قدم
 گریہ عنہم تو ابھی ہرگز نہ تھم
 کیا عجب ہے جوش میں آنے کرم
 جسمِ عارف زائر کو تے حرم
 جانِ عارف محرم جانِ حرم
 نیک ہو یا بد ہو ہر اک لاجرم
 روزِ محشر ہو گا جو یا تے کرم
 جھیل کر دشاوری راہِ طلب
 پارہا ہوں دل میں گماتے کرم
 داستانِ عشق کی حد ہے کہاں
 ہاں یہ ممکن ہے کہ تھک جاتے قلم
 چاہیے اختر ہمیں اُن کی خلش
 یہ نہ ہو تو بیچ ہیں سارے نعم

اس وعظ سے کامل نفع حاصل کرنے کے لیے یہ دستور العمل کی میا اثر رکھتا ہے

دستور العمل

حکیم الامت مجدد الملت حضرت مولانا شاہ محمد اشرف علی صاحب تھانوی رحمۃ اللہ علیہ

وہ دستور العمل جو دل پر سے پردے اٹھاتا ہے، جس کے چند اجزاء ہیں، ایک تو کتابیں دیکھنا یا سننا۔ دوسرے مسائل دریافت کرتے رہنا۔ تیسرے اہل اللہ کے پاس آنا جانا اور اگر ان کی خدمت میں آمد و رفت نہ ہو سکے تو بجائے ان کی صحبت کے ایسے بزرگوں کی حکایات و ملفوظات ہی کا مطالعہ کرو یا سن لیا کرو اور اگر تھوڑی دیر ذکر اللہ بھی کر لیا کرو تو یہ اصلاحِ قلب میں بہت ہی معین ہے اور اسی ذکر کے وقت میں سے کچھ وقت محاسبہ کے لیے نکال لو جس میں اپنے نفس سے اس طرح باتیں کرو کہ

”اے نفس! ایک دن دنیا سے جانا ہے۔ موت بھی آنے والی ہے۔ اُس وقت یہ سب مال و دولت یہیں رہ جائے گا۔ بیوی بچے سب تجھے چھوڑ دیں گے۔ اور اللہ تعالیٰ سے واسطہ پڑے گا۔ اگر تیرے پاس نیک اعمال زیادہ ہوئے تو بخشا جائے گا اور گناہ زیادہ ہوئے تو جہنم کا عذاب بھگتنا پڑے گا جو برداشت کے قابل نہیں ہے۔ اس لیے تو اپنے انجام کو سوچ اور آخرت کے لیے کچھ سامان کر۔ عمر بڑی قیمتی دولت ہے۔ اس کو فضول رایگاں مت برباد کر۔ مرنے کے بعد تو اس کی تمنا کرے گا کہ کاش! میں کچھ نیک عمل کر لوں جس سے مغفرت ہو جائے، مگر اس وقت تجھے یہ حسرت مفید نہ ہوگی۔ پس زندگی کو غنیمت سمجھ کر اس وقت اپنی مغفرت کا سامان کر لے۔“



اصلاح کا آسان نسخہ

حکیم الامت مجدد الملت حضرت مولانا شاہ محمد اشرف علی صاحب تھانوی رحمۃ اللہ علیہ

دور کعت نفل نماز توبہ کی نیت سے پڑھ کر یہ دعا مانگو کہ

اے اللہ! میں آپ کا سخت نافرمان بندہ ہوں۔ میں فرماں برداری کا ارادہ کرتا ہوں مگر میرے ارادے سے کچھ نہیں ہوتا اور آپ کے ارادے سے سب کچھ ہو سکتا ہے۔ میں چاہتا ہوں کہ میری اصلاح ہو مگر ہمت نہیں ہوتی۔ آپ ہی کے اختیار میں ہے میری اصلاح۔ اے اللہ! میں سخت نالائق ہوں، سخت خبیث ہوں، سخت گناہ گار ہوں، میں تو عاجز ہو رہا ہوں، آپ ہی میری مدد فرمائیے۔ میرا قلب ضعیف ہے۔ گناہوں سے بچنے کی قوت نہیں ہے، آپ ہی قوت دیجیے۔ میرے پاس کوئی سامانِ نجات نہیں، آپ ہی غیب سے میری نجات کا سامان پیدا کر دیجیے۔ اے اللہ! جو گناہ میں نے اب تک کیے ہیں، انہیں آپ اپنی رحمت سے معاف فرمائیے۔ گو میں یہ نہیں کہتا کہ آئندہ ان گناہوں کو نہ کروں گا، میں جانتا ہوں کہ آئندہ پھر کروں گا، لیکن پھر معاف کر لوں گا۔

غرض اسی طرح سے روزانہ اپنے گناہوں کی معافی اور عجز کا اقرار اپنی اصلاح کی دعا اور اپنی نالائقی کو خوب اپنی زبان سے کہہ لیا کرو۔ صرف دس منٹ روزانہ یہ کام کر لیا کرو۔ جو بھائی دوا بھی مت پیو، بد پرہیزی بھی مت چھوڑو۔ صرف اس تھوڑے سے نمک کا استعمال سوتے وقت کر لیا کرو۔ آپ دیکھیں گے کہ کچھ دن بعد غیب سے ایسا ہو جائے گا کہ ہمت بھی قوی ہو جائے گی، شان میں بڑھ بھی نہ لگے گا اور دشواریاں بھی پیش نہ آئیں گی۔ غرض غیب سے ایسا سامان ہو جائے گا کہ جو آپ کے ذہن میں بھی نہیں ہے۔



میاں بیوی کا رشتہ نازک بھی ہے اور پائیدار بھی، نازک اتنا کہ ذرا سی ٹھیس لگنے پر برسوں کا ساتھ چھوٹ جاتا ہے اور پائیدار اتنا کہ جنت تک ساتھ چلتا ہے۔ زیادتی جس فریق کی جانب سے بھی ہو خمیازہ دونوں کو بھگلتا پڑتا ہے بلکہ علیحدگی کی صورت میں ان کی نسلوں کو بھی ناقابل تلافی نقصان پہنچتا ہے۔

عارف باللہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے اس وعظ ”خوشگوار ازدواجی زندگی“ میں میاں اور بیوی دونوں کو ایک دوسرے کے حقوق کا خیال رکھنے کی مجرب اور آزمودہ ہدایات و نصائح ذکر فرمائی ہیں جن پر عمل کرنے سے ہزاروں گھر برباد ہونے سے بچ گئے ہیں۔

www.khanqah.org

ناشر

کن خانہ مظہری

مجلس اہل سنت، ۳۷، پوسٹ کرا، ۷۵۱۰۰، فون: ۳۳۹۹۱۱۱

